

## Гук [дз'] і яго абазначэнне на пісьме

*Dz dz*

**103.** Разгледзьце малюнак. Прачытайце сказы.



Звініць званок. Дзеці вітаюць настаўніцу.

Пры дапамозе гук [дз'] пакажыце, як звініць  
званок.

**Завяжы вузюлок!**

У беларускай мове гук [дз'] абазначаецца  
дзвюма літарамі *д* і *з*.

**104.** Запішыце спалучэнні літар, словы.

*дз дзі дзя дзю дзе*  
*дзеці людзі Dz Dzіма*

**105.** Прачытайце словы. Які гук абазначаюць выдзеленыя літары?

дзень	дзякуй	людзі
дзянькі	падзяка	дзеці
Дзіма	Дзіна	Дзяніс

Запішыце слова, якім мы выказваем падзяку іншым людзям.

**106.** Паслухайце верш.

### Як калі вітацца

Добра вывучыла Ганка,  
як заўжды вітаць людзей:  
«Добрай раніцы!» — уранку,  
ну, а «Добры дзень!» — удзень.  
Прыйдзе вечар — «Добры вечар!»  
і «Дабранач!» — перад тым,  
як у цёплы ложак легчы  
і да ранку спаць у ім.

*А. Зэкаў.*

Якімі словамі трэба вітаць людзей? Што трэба гаварыць перад сном?

Прачытайце верш. Правільна вымавіце словы з гукам [дз'].

**107.** Прачытайце прыказку. Які настрой ствараюць у людзей ветлівыя словы?

Ласкавае слова — што дзень ясны.

Вымавіце слова з гукам [дз’]. Назавіце па парадку гукі ў гэтым слове. Спішыце прыказку.



**108.** Прачытайце.

Добры дзень, лужок квяцісты, гаманлівы, галасісты! (*Н. Галіноўская.*)

Спішыце. Падкрэсліце слова, у якім вымаўляецца гук [дз’].

**109.** Прачытайце словы. Які гук абазначаюць выдзеленыя літары?

адзін

абходзіць

Надзя

гадзіна

выходзіць

Уладзік

гадзіннік

прыходзіць

Федзя

ідзе

дзеваць

дзесяць

Якія словы пачынаюцца з гука [дз’]?

**110.** Прачытайце скорагаворку. Якое слова ветлівасці сустрэлася ў ёй? Які асаблівы гук беларускай мовы ёсць у ім?



Авечкі чарнявыя,  
авечкі бялявыя,  
дзякуй вам за спаднічкі,  
дзякуй за рукавічкі.

*Н. Галіноўская.*

**Рм** Уявіце, што ў вас перастала пісаць ручка або затупіўся аловак. Да каго вы можаце звярнуцца па дапамогу? Якія словы трэба выкарыстаць, каб вам не адмовілі ў просьбе? Разыграйце размову з суседам па парце.

**111.** Прачытайце верш. Чаму школьны званок параўноўваецца з жаўруком?

За парты зноў паклікаў нас  
званок — жаўрук вясёлы.

Дзень добры, родны светлы клас!

Дзень добры, школа!

*Л. Чыркунова.*

Назавіце словы ветлівасці, якія сустрэліся ў вершы. Запішыце сказы з імі.

**Рм** Назавіце па-беларуску асеннія месяцы. У які месяц восені пачынаецца навучальны год?

**112.** Дапоўніце сказы патрэбнымі словамі.



1. Стаіць сонечны асенні ... .
2. ... ідуць у школу.
3. Іх сустракае настаўніца ... .
4. Яна вітае іх: «Дзеці, ... ..!»

С л о в ы д л я д а в е д к і: *дзеці, дзень, добры дзень, Надзея Дзмітрыеўна.*

Назавіце ў сказах словы з гукам [дз’].

Запішыце два сказы на выбар. Падкрэсліце словы, у якіх вымаўляецца гук [дз’].

**Рм** Назавіце тых вучняў свайго класа, у імёнах якіх ёсць гук [дз’].

**113.** Палічыце ад 1 да 10. У назвах якіх лікаў ёсць гук [дз’]?

**РМ** У колькі гадзін пачынаюцца заняткі ў школе?



**114.** Навучыцеся правільна вымаўляць скарагаворку. Назавіце словы з гукам [дз’].


Дзьмухнула на дзьмухавец Ларыса — і адразу дзьмухавец стаў лысы.

*А. Зэкаў.*

## Гук [дж] і яго абазначэнне на пісьме

*Дж дж*

**115.** Разгледзьце малюнак.



Паспрабуйце пры дапамозе гука [дж] паказаць, як гудзе жук.

## Завяжы вузлук!

У беларускай мове гук [дж] абазначаецца дзвюма літарамі **д** і **ж**.

**116.** Запішыце спалучэнні літар, словы.

*Дж джа джэ джо*  
*джу джы джала жаджу*

**117.** Прачытайце словы. Правільна вымавіце гук [дж].

дажджы	дажджлівы	джала
дожджык	ураджай	джа́ліць
дажджынка	ураджайны	джэм

Назавіце літары, якімі абазначаецца гук [дж].

**Гаварыце правільна** \_\_\_\_\_

*даж[дж]ы — до[шч].*

**118.** Прачытайце. Запомніце і праверце народныя прыкметы.

Ластаўкі нізка лётаюць — будзе дождж.

Многа рабіны — восень дажджлівая, ма-  
ла — сухая.



Спішыце адзін сказ на выбар. Падкрэсліце спалучэнне літар **дж**.


**119.** Прачытайце часткі тэксту. Пастаўце іх у патрэбнай паслядоўнасці.



Бабуля не пусціла хлопчыкаў у лес.

— Ластаўкі нізка лётаюць — хутка будзе дожджык, — сказала яна.

Быў сонечны дзень. Дзед з Міхаськам перабіралі вуды, калі прыбег Федзя. Ён паклікаў Міхаську па грыбы.



А дзядуля падвёў хлопчыка да акварыума.

— Калі рыбка па паверхні вады плавае, будзе дожджык, — сказаў ён. — Прырода — жывы барометр.







*барóметр* — тут: *наказчык змен надвор'я*

Пра якія народныя прыкметы вы прачыталі?  
Знайдзіце ў тэксце словы з гукамі [дз'], [дж].

**120.** Прачытайце верш. Знайдзіце і прачытайце словы, у якіх вымаўляюцца гукі [дз'], [дж], [р], [ц'], [ў].

Божая кароўка,  
што заўтра будзе —  
дожджык ці пагода?  
Пень ці калода?  
Пагода — ляці.  
Дожджык — сядзі!

Выпішыце словы з гукамі [дз'], [дж].



**121.** Прачытайце. Спішыце адзін сказ на выбар. Падкрэсліце літары, якія абазначаюць гукі [дз'], [дж].

Без дажджу і трава не расце.  
У маі дажджы — будзе ўраджай.